

# ልደት 2015 ዓ.ም.

ታሕሣሥ 1 2015 ዓ.ም. ( 1/7/2023)

Sing a new song to the Lord for he has worked wonders. Today is Ledet, the day we have long awaited and prepared for. Ledet is a milestone in the history of our salvation. So, it is wonderful to know that God is With Us.

ተወልደ በተደላ መለኮት እማርያም እምቅድስት ድንግል ተወልደ በተደላ መለኮት።

**መዝሙር:** ይሰርቅ ኮከብ እም ያዕቆብ ወየአትት ኃጢአተ እም እስራኤል... ኮከብ ካብ ያዕቆብ ክወጽእ እዩ ኃጢአት ዓለም ከአ ካብ እስራኤል ክድምሰስ እዩ። አነ እውን በኹረይ ክገብሮ እዩ ካብ ነገስታት ምድሪ ልዕል ዝበለ እዩ። አብ እምባታት፣ ሎሚ አብ ሰማያት ሠራዊት መላእኽቲ ክሕጎሱ እዮም።

**ንባባት:** ቲቶ: 2: 11-14፣ 1ዮሐ 4: 1-9፣ ግ.ሐ.7: 17-23፣ ሉቃስ 2: 1-14.

**ምስባክ:** ወአነሂ በኩርየ እረስዮ፣ ወልዑል ውእቱ እም ነገስተ ምድር ወለዓለም አዓቅብ ሎቱ ሣህልዮ። አነ እውን በኹረይ ክገብሮ እዩ ንሱ ኻብ ነገሥታት ልዕል ዝበለ ኺኸውን እዩ። ነቲ ዘተስፈኸዎ ምሕረት ንዘለዓለም ክሕልወሉ እዩ። ኪዳነይ እውን ክጽንዓሉ እዩ መዝ. 89:-27-28።

ክብራን መፍቀርቲ አምላኽ ህዝበ እግዚአብሔር በዚ ብሩኽን ፍሉይ ዕለት ልደት መድኃኒና ኢየሱስ ክርስቶስ ክንዝክር ከሎና እንቋዕ አብ ብርሃነ ልደቱ አብጽሓና ናይ ሰላምን ፍቕሪን ምሕረትን ልደት ገሩ አብ ሕይወት ነፍሲ ወከፍና ፍሉይ ፍቕሪ አምላኽ ዘሕድር ይግበረልና። ከምኡ አብ ዝተፈላለዩ ክፍሊ ዓለም ዝርከቡ በተሰብኩምን ፈተውትኩምን ጸጋ አምላኽ ዝበዝሖ ልደት ክገብረሎም፣ አብ ሃገርናን ዓለምናን ከአ ሰላም ነጊሱ ደቂ ሰብ ጣዕሚ ሰላምን ፍቕሪ አምላኽን ዘስተማቕሩሉ ዘመን ከውርደልና ብልቢ እና ተመነኹ ንኹልኹም ርሑስ ልደት እብል። ከምኡ ነቶም አብ ዝተፈላለዩ ጸገም ዝርከቡ በዚ ብሩኽ ልደት አምላኽ ራህዋ ከውርደሎም ክንጽሊ፣ ኃጥአን አብ መገዲ አምላኽ ክምለሱ ዝተባእሱ ክዕረቑ ዝጠፍኡ ክርከቡ ዝተሸገሩ ክርህዎም አብ ስደት ዘለዉ ብሰላም ዓዶም ክምለሱ። ውግእን ግፍዕን ካብ ዓለምና ጠፊኡ ሰብ ሰላም አምላኽ ዘስተማቕረሉ ዘመን ክህበና አብዚ እነዕርጎ ዘሎና ፍሉይ ጸሎትን መስዋዕትን ምእንቲ ነፍሲ ወከፍና እናአዕረግና ብዳግም ብሩኽ ልደት እብል።

ልደት መድኃኒና ፍሉይ ምዕራፍ አብ ሕይወት ደቂ ሰባት ዝኸፍት እዩ። ቅዱስ መጽሓፍ ነቶም አብ ጸልማት ዝነበሩ ብርሃን በሪቕሎም እናበለ ናይ ክርስቶስ ልደት ዘምጽኦ ምሕረት ይነግረና። ኢሳያስ ነብይ አብ 9: 1-6 ዘሎ እንተ አንበብና፣ እቲ አብ ጸልማት ዚነበር ህዝቢ ዓቢይ ብርሃን ረአዮ፣ ነቶም አብ ጸልማት ምድሪ ሞት ዝነበሩ ድማ ብርሃን ወፀሎም እናበለ ክርስቶስ ዘምጽኦ ምሕረትን ለውጥን አብ ሕይወት ደቂ ሰባት ተነብዩ። ኢሳያስ ንጉሥን አማኸርቱን ንአምላኽ ምእማን ስለ ዝአበዩ አብ ጸልማትን ፍርሕን ከም ዝነበሩ ይነግር። ንአምላኽ ዝሓደገ ሕይወት መለሰይኡ ፍርሒ ሰግኦት ጥርጠራ እዩ። ናይ እግዚአብሔር ድለት አብ ህዝቡ ክርእዮ ዝደሊ ሰላምን ሓጎስን እዩ። ነቲ ዝነበረ አርዑት ዘውርደሎም መድኃኒን ከም ዝሰድድ አቕዲሙ ነጊሩ ነሩ እዩ። ነቲ ብነብያት ዝተነግረ ተስፋ ኩሉ ጊዜ ምስ ሓለዎ እዩ።

ሰብ አብ ከቢድ ባርነትን ጭቆናን እንከሎ ምልክት ነጻነት እንተ ረአዮ ዝስምዖ ሓጎስ ኩልና ንርድኦ ኢና። ብተፈጥሮና ንጭቆና ንጸልማት ስለ ዘይተፈጠርና አይውሓጠልናን እዩ። ወላ እውን ብድኸነት ንገዛእ ኩሉ ጊዜ ነጻነትን መሰልን ንደሊ እዚ አብ ባኅርና ዘሎ ነገር እዩ። አብ ልደት ነዚ ኢና እነስተማቕር። ልደት ክርስቶስ ካብ

ጸልማት አብ ብርሃን ካብ ባርነት አብ ነጻነት አውጺኡና። ነዚ አምላኽ ዝገበረልና ሰናይ ነገር ደጋጊምና ነስተማቕሮ ነብዕሎ ካብኡ ዝዓቢ ጉዳይ ስለ ዘይብልና።

መዝሙር ናይ ልደት እቲ አምላኽ ካብ ጥንቲ ዝሃዐ ተስፋ ሎሚ አብ ግብሪ አግሂዱ ከም ዝገለጸልና ይነግረና። ምጽአቱ ንደቂ ሰብ ካብ ግዝአት ኃጢአት ነጻ አውጺእዎም። ሎሚ መዓልቲ ሓጎስን ዓወትን ስለ ዝኾነ ኩሉ ፍጡር በቲ ክርስቶስ ዘምጽኦ ጸጋ ተሓዲሱ አብ ደምበ አምላኽ ክርከብ ዘዘኻኸር ቅዱስ መዓልቲ ከም ዝኾነ ተገንዚብና ብሓጎስ በዓልና ክነብዕል የዘኻኸረና።

**ልደት ርክብ ምስ አምላኽ እዩ።**

ብልደት ክርስቶስ አምላኽ አብ ባህርና አብ ዓለምና አባና መጺኡ። ሓዋርያ ከም ዝብለና ባህሪ አምላኽ ባህሪ ድኹም ፍጡሩ ወሲዱ ብዘይካ ኃጢአት ብኹሉ ንኣና መሲሉ። አምላኽ ንኣና ደቂ ሰማይ ክገብረና መጺኡና አሎ። ክንቅየር ክንሕደስ ንኣኡ ክንመስል ኢሉ መጺኡና አሎ። ነፍስወከፍና መልሲ ክንህብ እዎኑ እዩ። ነዚ መጺኡ ዘሎ ዓቢ ጋሻና ዘየቐብል እንታይ አሎና። ስለዚ አሕዋተይ ንአምላኽ ዝበቅዕ ልብን ሕይወትን ሒዝና ክንርከብ እሞ አብ ልብና ክሓድር ሎሚ ሕራይ ኢልና ንሓዲስ ጉዕዞ ሕይወት ክንሕዝ ክንቅደስ ምስ አምላኽ መብጽዓ እንኣትወሉ ዕለት እዩ። ነቲ አባና ዝመጸ አምላኽ እምብኣር ንቀበሎ አብ ገዛና አብ ልብና አብ ዓድና ነእትዎ።

**ክርስቶስ አብ ልብና ክውለድ ይግባእ።**

አምላኽ ንሰብ ከድኅኖ ተስፋ ዝሃዐ አብ ገነት ኤደን እዩ። ድሕሪ ምፍጣርና ነውሕ ከይጸንሐ አምላኽ መርገም ንተመን ተስፋ ኪዳን ከኣ ንደቅ ሰብ ሂቡ። አብ መንጎኻን አብ መንጎ እዛ ሰበይትን አብ መንጎ ዘርእኻን አብ መንጎ ዘርኣን ከኣ ጽልኢ እተክል አሎኹ። ንሱ ርእሰኻ ኺጭፍልቕ እዩ። ንስኻ ድማ ሸኼናኡ ኸትነክስ ኢኻ (ዘፍ 3:15)። እዚ ኪዳን ናይ ተስፋ አብ ዘመናት በብእዎኑ ተሓዲሱ። ሉቃስ ወንጌላዊ ከም ዝህበና አምላኽ ድሕሪ 77 ወለዶ ንደቂ ሰብ ቀሪብዎም ይብለና። አብ መንጎ እዚ ዘመናት ነብያት ግሉጽ እንታይነት እቲ መስሕ ነጊሮም። ዓለቱ፣ ዝውለደሉ ቦታ፣ ዝገነገሩ ፈተነታትን ዝወርዶ ውርደትን አብ መጨረሻታ ኸኣ ከም ዝዕወት ተነብዮም። አብ ትንቢት ኢሳያስ 9:2-7 ዘሎ እንተ ኣንበብና እቲ አምላኽ ዝሃዐ ተስፋ መድሃኒ ብግሉጽ ንርእዮ። ሕፃን ተወሊዱልና ወዲ ተዋሂቡና እዩ። ንሱ ኸኣ ገዛኢና ክኸውን እዩ ንሱ ግሩም መኻሪ ብርቱዕ አምላኽ ዘለዓለማዊ አቦ መስፍን ሰላም ተባሂሉ ኸጸዋዕ እዩ። አብ ጸልማት ዝነብር ሕዝቢ ዓቢይ ብርሃን ረኣየ ነቶም አብ ጸልማት ምድሪ ሞት ዚነብሩ ድማ ብርሃን ወፀሎም (ኢሳ 9:2)። እዚ ትንቢት ኢሳያስ ናይ ሰላም መስፍን፣ ብርሃንን ሕይወትን ዘምጽእ ከም ዝውለድ አቕዲሙ ነጊሩ። ኢሳያስ ብዛዕባ መስፍን ሰላም ክዛረብ እንከሎ ብዛዕባ ንሱ ዝቅንጥዎ ጸልማት እውን ይዛረብ። እዚ ብርሃን ንጸልማት ዝቕንጥጥ ዝብል አገላልጻ ሕመረት ርድኢትና ብዛዕባ ትስብእት ወልድ ዝገልጽ እዩ። ወልድ ከማና ሰብ ምስ ኮነ ሓዲስ ባሕሪ ኢና ፈጠርና። ተቐይርና ሓደስቲ ፍጥረት ኮና ምኽንያቱ አምላኽ ከማና ስለ ዝኾነ። ኢሳያስ እምብኣር ነዚ ቅድሚ አማእት ዘመናት አብ ትንቢቱ ገሊጽዎ። አብ ቅዱስ መጽሓፍ ጸልማት ብዙሕ ሓሳባት ዘጠቓለለ እዩ ንክፋእ ከምኡ ንፈሊጥካ እትገብሮ ኃጢአት ብጸልማት ይግለጹ።

ሰብ አብ ኃጢአት ምስወደቐ ጸልማት ተጎልቢቡ ነቲ ምንጪ ብርሃን አምላኽ ከይርኢ ባዕሉ ብዘምጽኦ ስኢንዎ። ሰብ ጸልማት ስለ ዝመረጸ አብ ቅድሚ አምላኽ ክቐውም ራዕዲ ወሪድዎ። አዳም ድምጺ አምላኽ ምስ ሰምዐ አብ ዱር ክሕባእ ፈቲኑ። አብ ደብረ ሲና እስራኤላውያን ግርማ አምላኽ ክርእዩ ክኢሎም እንተኾነ “እግዚአብሔር ኣይዛረበና እንተ ዘይኮነ ክንመውት ኢና” ኢሎም ንሙሴ ንሱ ጥራሕ ክዛረቦም ለሚኖሞ። እቶም ጓሶት መልአኽ ምስ ረኣዩ ፈርሑ። እቲ መልአኽ ከምዚ በሎም እንሆ ንኹሉ ህዝቢ ዝኸውን ዓቢይ ሓጎስ አበሥረኩም አሎኹ እሞ አይትፍርሁ። ምኽንያቱ ሎሚ መድኃኒ ክርስቶስ ጎይታ አብ ዓዲ ዳዊት ተወሊድልኩም አሎ በሎም።

እቲ መልአኽ ነቶም ጓሶት እዚ ብስራት ንኣኹም እዩ ምስ በሎም ቀልጢፎም ናይ እቲ ዝተባህልዎ ግብራዊ መልሲ ክህቡ ክኢሎም። እቶም መላእክቲ ኻብኣቶም ናብ ሰማይ ምስ ዓረጉ ድማ እቶም ጓሶት

ንሓድሕድም ነዚ እግዚአብሔር ዝገለጸልና ክወን ነገር ክንርኢ ንዑናይ ናብ ቤተ ልሔም ንኺድ ተበሃሃሉ። እቲ መላእክቲ ዝበልዎ መልእክቲ ሓይሊ ነርዎ ንሰባት የንቀሳቕሱ። ሽቸር ዝተባህለ ሮማዊ ፍላጎት ኣብ ባይቶ ዘረባ ከስምዕ እንክሎ ብዙሓት ብዘረብኡ ይድነቑ ነርዎ። ሰባት ክንደይ ጸቡቕ ይዛረብ እናበሉ ብዘረብኡ ይግረሙ ነርዎ ግን ካብ መንበርም ይንቀሳቕሱ ኣይነበሩን። ብዙሓት ብርቱዕን ሓያልን ዘረባ ዘስምዑ ኣብ ታሪኽ ደቂ ሰብ ተራእዮም እዮም እንተኾነ ኣይ ከም እቶም መላእክቲ ዘበሰርዎን። እቶም መላእክቲ ዘበሰርዎ ነቶም ሰላማውያን ሰባትን ከምኡ ነቶም ሓይልታት ጸልማት ኣንቀሳቕሶም እዩ። እቶም ጓሶት ኣብቲ በዓቲ ገጾም ቀልጢፎም ከይዶም። ሰብኣ ሰገል ነቲ ኮኾብ ተኸቲሎም ኣብቲ ዝነበሮ ካብ ርሑቕ ምስራቕ መጹኦም። ሄረዱስ ፈሪሑ ምሉእ ለይቲ ላዕሊ ታሕቲ ክብል ሓዲሩ። ናይ መልእክ ዘረባ ኣብ ሕያላት ሰባት ዓቢ ለውጢ እዩ ዘምጽእ ከም ማንም ዘረባ ብንፋስ ዝጠፍእ ኣይኮነን። ብመላእክቲ ዝተነገረ ብስራት ንሄሮዱስ ዓቕሉ ኣጥፊእሉ ስለዚ ወተሃደራቱ ልኢኹ ነቲ ዝተወልደ ሕፃን ክደልዩ ነቲ ከባቢ ሃዊጾሞ። እቶም ወተሃደራት ግን ነቲ ሕፃን ክረኽቡዎ ኣይከኣሉን ምኽንያቱ ብርሃን ኣይኮነን ዝኸዱ ነርዎ። ንሶም ኣብ ጸልማት እዮም ዝመላለሱ ነርዎ። እቶም ጓሶት ግን ንብርሃን ስለ ዝተኸተሉ ክረኽቡዎ ክኣሉም።

ሎሚ ኣምላኽ ኣብ ሕይወትና ክንረኽቦ ይጽውዓና ኣሎ። ብገርሄኛን ሓቀኛን ሕይወት ጽን ኢልና ክንረኽቦ እንተ ከድና ክንረኽቦ ኢና። ልብና ብኸፍኣት ብኃጢኣት ጸልሚቱ እንክሎ ግን ክንረኽቦ ኣይንኽእልን ኢና። እሞ ካብዚ ቅዱስ ቦታ ከይረኽብናዮ ከይንወጽእ ሓደራ። ህያብና ፍቕርና ነቕርብሉ። ንሱ ዝህበና ክንቅበል መጀመርያ ንሕና ልብና ንሃቦ። እቶም ገርሄኛታት ጓሶት ነውሕ ከይከዱ ካብቲ ዘለውዎ ኣብቲ በዓቲ ረኺቦም ንሱ ግን ካብ ሰማያዊ ሰማያት ዝኾነ መንበሩ ኣብ ምድሪ ክረኽቦም ካብ ዘለዓለም ናብ ግዝያዊ ካብ ዘለዓለማዊ ሕይወት ናብ ስቓይን ሞትን መጸእዎም። ኣብ መብልዕ ማል ነቲ ንኹሉ ዘሕዊ ናይ ነገስታት ንጉሥ ብዘይ ሓደ ጸገም ክርእይዎ ኣብ ቤቱ ክኣትዉ። ናይ ኩሉ ፍጥረት ዋና ብዘይ ዝኾነ ዓራት ኣብ መብልዕ ማል ረኺቦም እንተ ኾነ እቲ ሓጎስ ኣብኡ ዝረኽቡዎ መለክዒ ኣይነበሮን።

ሎሚ ኣብዚ ሓጎስ ናይ ጓሶት ክንካፈል ከሎና ኣብ ሓጎስ መላእክቲ። ኣብ ሓጎስ ዮሴፍን ማርያምን ስለ እንካፈል ከንከቀሳቕሶና ኣለዎ። ነቲ ካብ ሰማይ ናብ ምድሪ ዘመጸ እሞ ንሰማይ ክወስደና ዝመጸ መድኃኒና ክንረኽብ ንመገዲ ጸልማት ሓዲግና ንመገዲ ብርሃን ክንሕዝ ኣሎና። ቅዱስ ኣትናቴዎስ ኣብ ትምህርቱ ኣምላኽ ሰብ ከይኑ በዚ ኸኣ ሰብ ኣብ ሕይወት ኣምላኽ ክሳተፍ ክኣሉ ይብል። ምስ መላእክቲ ኮና ክብሪ ንኣምላኽ ኣብ ኣርያም። ሰላም ከኣ ኣብ ምድሪ ኣብ መንጎ እቶም እግዚአብሔር ዚሕጎሰሎም ሰብ ንበል።

ሰላም ዝእወጀሉ ሰብ መልእክቲ ኣምላኽ ዝቕበለሉ ኩሉ ተሓዲሱ ፍቕሪ ኣምላኽ ኣስተማቂሩ ኣብ ሓዲስ ኪዳን ዝኣትወሉ ዕለት እዩ። ንነፍስወከፍና ከካብ ተሓቢእናሉ ዘሎና በዓቲ ሕይወትና ክንበጽሖ ምስ ህያባትና ክንመጽኦ ይዕድመና ኣሎ። ዕድመ ኣምላኽ ኣኽቢርና ንዑናይ ኣብ ቤት ኣምላኽ ንዑናይ ንዕርቂ ንዑናይ ንሰላም ክንገባስ ኢልና በዓልና ነብዕል። ሎሚ ኣብ ልብና ብርሃን ክርስቶስ ክበርህ እሞ ንዝጠፍኡ ንዝተጋገዩ ኣብ ክርስቶስ መሪሕና ክንመጽእ እንወፍረሉ ዕለት እዩ እሞ ኦ ኣምላኽ ኣብ ልብና ተወለድ ናትካ ግበረና ካብቲ ተኸዊልናዮ ዘሎና ጸልማት ዝመልኦ ሕይወት ፍቕሪ ኣምላኽን ፍቕሪ ሓውናን ሓፍትናን ክነዕቢ ሓግዘና ንበሎ።

ልደትና ልደት ፍቕሪ ሰላም ምሕረት ዝእውጅ ይግበረልናን ነዛ ሰላም ስኢና እትሕመስ ዘላ ዓለም ንጉሥ ሰላም ክርስቶስ ሰላም የውርደልና።

ብሩኽ ልደት ንኹልኹም።

ኣባ ንጉሠ ፍሥሓ